



NATIONAL SENIOR CERTIFICATE EXAMINATION  
NOVEMBER 2016

**SISWATI LULWIMI LWASEKHAYA: LIPHEPHA I**  
**SISWATI HOME LANGUAGE: PAPER I**

Sikhatsi: 3 Emahora

Emamaki: 100

---

**TICONDZISO:**

1. Leliphepha linetigaba letine nemakhasi la-14.
  2. Landzela ticondziso taleso naleso sigaba:  
  
SIGABA A: SIVISISO  
SIGABA B: SIFINYETO  
SIGABA C: TINKONDLO  
SIGABA D: LUHLELO NEKUSETJENTISWA KWELULWIMI
  3. Phendvula yonkhe imibuto ngeSiswati lesemukelekile.
  4. Cala lesa naleso sigaba ekhasini lelisha uphindze udvwebele ekugcineni kwaleso naleso sigaba.
  5. Shiya umugca emkhatsini wetimphendvulo takho.
  6. Caphela sipelengi (lupelomagama) nendlela lewakha ngayo imisho.
-

**SIGABA A SIVISISO****UMBUTO 1**

1.1 Fundza lethekesthi lelandzelako bese uphendvula imibuto lelandzelako:

**ITHEKSTHI A**

Ngekuhamba kwesikhatsi Lushawulo wafola umsebenzi edvute nasekhaya lakhe, noko ngakhona ngale eSikhwahlande. Lapha-ke abesangamele lesikhulukati sitolo. Njengobe-ke abesasedvute nekhaya abesavamise kwehla njalo nje ngaboMgcibelo aze abuyele ngeMsombuluko ekuseni. Nangabe angetukwehla, kwakukhuphuka lomunye webafati bakhe kuyomgezela timphahla takhe. Nebantfwana bebahle batfunywa nangabe kukhona lokutsite lokudzingeka ekhaya. Bona-ke bebajabula bafe nangabe kutfunywe bona ngobe bebati nje kutsi batawufike batikholise ngembhujongo, sinkhwa phela asibadzini bantfwana, nobe bangasidla ekuseni nantsambama.

Ngalomunye uMgcibelo batsi balindzele kufika kweyise webantfwana, betfuka kuchamuka ijibhi yemaphoyisa, ita icondze ngco lapha kaLushawulo. Bonkhe bayibuka ngetikhala temagama yate yema ngco lapha kaLushawulo. Bebamangele kutsi ingabe ita nambiko muni. Tivalo tavuleka kanye kanye, behla bajibeka bakasidlodlo.

"Ngiko kaLushawulo Khumalo lapha?" Kubuta lelinye liphoyisa ngelulaka.

"Yebo nkhosi ngukhona," kuphendvula LaMagagula naye asamane aveva nje.

"Vulani tonkhe tindlu bese niphumela ngaphandle. Wena sayitjeni Shabalala hamba uyewucala ngale, sitawuhlangana ekhatsi."

Bamane bamangala nje kutsi ngabe yini lelengaka leyentekile. Kwaba ncono ngobe vele bebamsulwa, ingani namankantjane base bayekele kumphisela ekhaya. Bese batsi nabampheka bavele baye ehlatsini lapho kwakuhlala khona tonkhe tintfo talowo msebenzi. Sebaphenye tonkhe tindlu, baphumela ngaphandle bayewuphenya emakhabeti batungeleta wonkhe umuti. Bagcina ngekungena esibayeni lapho bebahlaba khona ngelubhoko lwabo kuva kutsi kute yini lokufihlwe khona. Ngalesikhatsi lamaphoyisa lamabili asaphenya endlini, kukhona lelinye lelasala lime nalomunye umfanyana. Lamtsela ngemvula yemibuto, umfana naye waze wamangala kutsi kantsi kwente njani kangaka. Phela solo letama kutfola loko lelikufunako lelibona kutsi mhlawumbe labadzala bangakufihla.

"Ningamangali nanisibona sesifika lapha ekhaya ngalendlela. Lapho kusebenta khona umnumzane walapha ekhaya, kuse kugcekeziwe, kwebiwe yonkhe intfo ekhatsi." Kuchaza lelinye lalawo maphoyisa lelabuye lachuba latsi, "Intfo lengahle yente bulukhuni kumnumzane walapha ekhaya kutsi ngalesikhatsi kuphenywa endlini lahlala kuyo kutfolakele emagogogo lamabili ensangu kanye nesigamu selibhodlela lamankantjane. Leto-ke tintfo letiphambene nemtsetfo." Likhuluma nje emehlo alo lavutsa umlilo agijima kwembane ungatsi kukhona lakusolako lokungakalungi. Litsite kube licedze langena emotweni masinyani lingafuni phela kubona tinyembeti tebantfu labadzala. Kwaba sengatsi kufiwe lapha ekhaya. Bonkhe bema bamangaliswe ngulesidvumo lesabafikela njengesivunguvungu. Kute lowakhulumisa lomunye. Onkhe emehlo abeloku abuke leyo moti leyayifike netindzaba letibuhlungu. KuLaMagagula tase tigcwele emehlo. Abesambona nje umyeni wakhe asagcokeri leto tikhindi telusizi, tikhindi letingenasayizi, tingenakinobho, nalikhukhu.

[Liphume Nebovu: 77–78]

- 1.1.1 Yini lebeyikhombisa kutsi Lushawulo abeyindvodza letitsandzako? (1)
- 1.1.2 Bhala indlela lebekumele abitwe ngayo Lushawulo ngekumhlonipha ngekwemsebenti wakhe lapha eSikhwahlande. (1)
- 1.1.3 Bhala sehlakalo lesabangela Lushawulo emaphoyisa. (1)
- 1.1.4 Bhala lomusho ngeSiswati lesivakalako/lesilula:  
Bamtsela ngemvula yemibuto. (1)
- 1.1.5 Ngabe imali yekutiphilisa bebayitfolo kanjani lapha emtini waLushawulo? Bhala kunye. (1)
- 1.1.6 Yini umbhujungo lobewutsandvwa bantfwana baLushawulo? (1)
- 1.1.7 Bhala tintfo letimbili letiyinkinga yelusha lwalomuhla letitfolakala kuletheksthi. (2)
- 1.1.8 Ucabanga kutsi Lushawulo bekentani ngalesigamu selibhodlela lamankantjane lapha endlini yakhe? Bhala kube kubili. (2)
- 1.1.9 Wena ucabanga kwekutsi bekungusiphi sikhatsi semnyaka nakwenteka lesigameko? Sekela ngalokusenzabeni. (2)
- 1.1.10 Kuhle ngani kutsi letimphahla letishiwo kuletheksthi tingabi namakhukhu? Bhala kube kubili. (2)
- 1.1.11 Bhala saga lesimelwe ngulomusho lolandzelako:  
*Kute lowakhulumisa lomunye.* (2)
- 1.1.12 Ngabe lamaphoyisa abekwati yini kaLushawulo? Usho ngani? (2)
- 1.1.13 Lomusho lolandzelako ngabe uveta kutsi lomuti waLuShawulo ungumuti lonasiphi similo?  
*"Kwaba sengatsi kufiwe lapha ekhaya."* (2)

## 1.2 Fundza lesibonwa bese uphendvula imibuto letawulandzela:

**ITHEKSTHI B**[<[www.google.co.za/police](http://www.google.co.za/police)>]

- 1.2.1 Lamabhantjana lagcokwe ngulabantfu kulesibonwa lesingenhla abasita ngani? (1)
- 1.2.2 Basita ngani labantfu labakulesibonwa etikolweni? (1)
- 1.2.3 Tifakani letipashi labatigace etinkhalweni tabo? (1)
- 1.2.4 Bhala umehluko lowutfola nangabe ufundza lokucuketfwe iTheksthi A neTheksthi B. (1)
- 1.2.5 Bhala umsebenti munye lekumele wentiwe ngulabantfu labakulesibonwa etindzaweni temibhikisho. (1)

<b>25 emamaki</b>
-------------------

**SIGABA B SIFINYETO****UMBUTO 2**

Fundza lethekesthi lelandzelako bese uyifinyeta ngemagama akho langabi ngaphansi kwala-70 kantsi angabi ngetulu kwala-80.

**TICONDZISO TEKUFINYETA**

1. Sifinyeto sakho asibe ngendlela yetindzima.
2. Veta emaphuzu lasikhombisa lagcila kakhulu **KULOKO LOKWAVISA KAKHULU MALUME WAVUKILE BUHLUNGU**. Ekugcineni kwesifinyeto sakho, bhala linani lemagama lowasebentisile.
3. Caphela lulwimi lolusebentisako kutsi alunamaphutsa.
4. Sebentisa timphawu tekufundza letifanele.

"Vukile! Hawu mfana wami, walala kabuhlungu kanjena ngaphandle, bakucoshile yini endlini?" Kwakubuta yena malume waVukile lobekelama unina wakhe Vukile. Yena Malume wakhe bekakhe eNcabaneni lapho bekuvakashela Lungile khona. Watsi dlayidlayi umfana avuswa ngulelo livi, wamangala sekume malume wakhe embikwakhe.

"Hawu malume, nguwe kantsi?" Ahlikihle emehlo Vukile.

"Yebo mshana ngimi. Mine ngibuta wena kutsi wahlala ngaphandle nje kwente njani? Uphi umlamuwami nadzadzewetfu, kanye nalabanye bashana?"

"Abekho malume," kube nekungajabuli ebusweni balomfana, akunake loko malume wakhe.

"Bayephi mshana?"

"Make usesibhedlela ...," kusuke kungasachubekeki kulomfana ngendzaba yebuhlungu behlitiyo labesabuva ngekhatshi kuye. Asondzele malume wakhe abambe umfanyana ehlo mbe ambuke ebusweni, abone kutsi kukhulu lokuzula engcondvweni yakhe lomshana wakhe.

"Mshana! Utsi dzadzewetfu usesibhedlela? Uyowentani esibhedlela?"

"Make uyagula malume. Uhambe itolo ekuseni lapha ekhaya. Sicele basesibhedlela eNazarene kutsi bamlandze lapha ekhaya ngobe abengeke akwati kutifikela esibhedlela."

"Hhayi bo Vukile! Ningabindza njani nendzaba lenkhulu kangaka ningasatishi? Uphi yena uyihlo? Ukhona lena esibhedlela nje?"

"Cha-ke malume," buntjintje njalo buso baVukile.

"Uphi kantsi?"

"Angimati malume kutsi ukuphi."

"Yena unyoko ugula unani?" Kutsi nki kuphendvula manje kuVukile aye kanye achubeke Vukile atsi, "Make simbone itolo angavuki sinaPhephile, babe yena abesahambile aye emsebentini. Nasihlola ekamelweni labo, simangele kabi kukhandza kukhiyiwe singekho sikhiya kantsi besinaso. Saba nesiciniseko sekutsi make abesekehatsi ekamelweni. Ngibe sengigcekeza lomnyango-ke mine sangena." Tiphindze tigcwalile emehlo futshi tinyembeti kuVukile. "Make malume simkhandze alele kabuhlungu embhedzeni, aluhlata ase klabo ngimivimbo yemvubu. Abengasakwati nekukhuluma," ehluleke manje umfana kuchubeka.

"Nx! Ngabe kuyadlalwa, atsake ematse, atfukutsele agaye tiboti malume webantwana."

"Baphi pho labanye bashana bami loku ngatsi kukhiyiwe nje lapha endlini, akunamuntfu?"

"Nami ngifika nyalo ngikhandza akunamuntfu. Ngiyabona baye esibhedlela kumake, ngicabanga kutsi Phephile ubamikisile ngobe lona lomncane umfana abesaphike kukhala atsi ufuna make yena."

"Kantsi wena mfana awukayi esibhedlela?" "Mine malume ngiphuma eLuyengo, besilandze imoti."

"Iphi pho leyo moti? ELuyengo beyiyofunani? BeyiseLuyengo kuphi nendzawo?" Abuta acabanga ngaNosisa ngobe naye uke waliva lihinyana ngaye naKhumalo.  
"Beyisenyuvesi malume."  
"Beyifike njani lapho, nabani, nini?"  
"Abehambe ngayo kutsanti babe kepha wabuya asahamba ngetinyawo."  
"Vukile! Ngalamanye emagama ucondze kutsi uyihlo abengakalali lapha ekhaya, benilele nodvwa kantsi nenyoko usesibhedlela?"  
"Kona kunjalo malume."

[Tindlela Tababe: 70–72]

**10 emamaki**

**SIGABA C TINKONDLO****UMBUTO 3 INKONDLO LENGAKAFUNDVWA EKLASINI****Caphele: Bonkhe labahlolwako baphocelelekile kutsi bawuphendvule lombuto lolandzelako:**

Fundzisisa lenkondlo bese uphendvula imibuto letawulandzela:

**KUFA KUPHELA: J. J. NCONGWANE**

5 Kukuhle kukubi, kumnandzi, kwenyukela;  
Konje sitawehlukaniswa kufa kuphela,  
Nobe sengiva kuts' ungishayela kufa;  
Kodwa nangabe ngisengakafi, asinawehlukana;  
Sitawehlukaniswa kufa kuphela.

10 Nobe sewuhamb' emahhotela,  
Uhamb' imihlangano lengapheli;  
Imini nebusuku ngisale ngedvwa;  
Ngikuve kusika kwesehlukano;  
Konje sitawehlukaniswa kufa kuphela ...

15 Nobe sewusiyatsayatsa seluhleko lwetiyaca,  
Sewubhucut' etitaladini uwile,  
Kukhonjwana ngawe kuhlekwe,  
Ubitwa ngami ngiyahlekwa,  
Emahlaz' akh' alandzela mine ...  
Konje sitawehlukaniswa kufa kuphela ...

20 Ngiyakhumbula ngaleyo mini,  
Ngikuletimhlophe wena ukuletimnyama,  
Washo tifungo ngatemukela,  
Ngasho tifungo watemukela,  
Sitawehlukaniswa kufa kuphela,  
Uye kulemhloph' indvwangu,  
Ngiye kulemnyam' ingcephu,  
Vele safunga-  
25 Sitawehlukaniswa kufa kuphela ...

[Ematolo Ayitolo: 15–16]

- 3.1 Sonkondlo usebentise buphi bunkondlo kwetfula umlayeto wakhe? (1)
- 3.2 Bantfu labanjani lababhalelwe lenkondlo? (1)
- 3.3 Sonkondlo uyisebentise kahle isizura kulenkondlo yakhe. Sekela nobe uphikise lesitatimende ngekunika sizatfu lesivakalako. (2)
- 3.4 Bhala phasi umugca lofakazela sonkondlo kutsi lona lekubhalwe ngaye kulenkondlo usuke angakayi emhlanganweni mbamba. (2)
- 3.5 Yini lehlupha sonkondlo ngalesimilo salona lekubhalwe ngaye lenkondlo? (2)
- 3.6 Ngabe sonkondlo uchaza kutsini emigceni 17–20? Bhala ngemagama akho. (2)

**[10]**

**UMBUTO 4 TINKONDLO LETIFUNDVWE EKLASINI****LETFWESE: P. T. JELE NA J. J. THWALA****Kulombuto kunemibuto lemibili, (4.1 ne- 4.2). Khetsa munye uphendvule ngawo.**

4.1 Fundza lenkondlo bese uphendvula imibuto lelandzelako.

<b>YINAKEKELE: R. S. MDLULI</b>	
5	<p>Libibi letibi ngiletayele,          Libibi limbonya umhlaba libe intsaba          Libibi limbonya tjani libe indvundvuma          Kepha ngekuhamba kwesikhatsi litakwehla          Ngakhula ngilibona libola embikwami          Ngilibona lehla liphele etaleni          Ngiyati libibi liyabola liphele          Ngiyati libibi liyasha liphele          Kepha leli angilati liyangicaka.</p>
10	<p>Libibi letikotela nemabhodlela          Intsabakati levimba ungaboni ngale          Ikhukhumuka imihla nemalanga          Tjani lobungephasi kwayo sebubovana          Tjani buyabonakala budla lite</p>
15	<p>Tjani lobungephansi kwayo abusalati lilanga          Impela bukhala abucedzi ngekucindzetelwa          Kantsi uyenyanyani umuntfu imvelo?</p>
20	<p>Yebo umlilo uyawashisa emaphepha aphele,          Kanjalo tiyasha netihlahla tiphele,          Kantsi nabo tjani buyasha buphele,          Umlingo wemlilo ucedze imvelo netibi,          Kepha tikotela nensimbi akushi kuphele,          Kuphela umlilo kujame libibi letibi,          Hhayi bo yimvelo yakho lena!</p>
25	<p>Lena yimvelo yakho nami.          Lena yimvelo yesitukulwane sakho nesami.          Yinakekele!          Yonge!</p>

- 4.1.1 Fundza indzima yekucala bese usho bunkondlo lobakhiwa ngulamagama ekugcina emgceni wesibili newesitsatfu. (1)
- 4.1.2 Sonkondlo uyibita ngekutsini indzawo yetibi ekhaya? (1)
- 4.1.3 Yini lebangela sonkondlo acakeke ngalelibibi? Bhala kube kubili. (2)
- 4.1.4 Sinongo sini senkhulumo lesicuketfwe ngumugca we-16? Sekela imphendvulo yakho. (2)



- 4.1.5 Bhala mibili imibono yembhali kulenkondlo yakhe. (2)
- 4.1.6 Uvumelana kanganani nalabo labatsi lenkondlo inengcikitsi yemvelo? Sekela impendvulo yakho. (2)
- 4.1.7 Bhala kutsi ngubani lomdzala emkhatsini walelibibi nasonkondlo. Sekela ngekucaphuna umusho enkondlweni. (2)
- 4.1.8 Bhala imisho leyakha sicedzelelamcondvo (i-enjambamenti) endzimeni yekucala. (2)
- 4.1.9 Shano munye umsebenti waloku lokulandzelako, ekutfufukiseni umnotfo welive lakitsi:
- (a) Tikotela.
- (b) Tjani. (2)
- 4.1.10 Ngekwakho kubona ngabe sonkondlo ushoni ngalamabibi lamcakako nawujula ngalenkondlo yakhe? Chaza. (2)
- 4.1.11 Nguliphi litiko lahulumende lelingalisebentisa lelibibi leliyindvundvuma? Shano kutsi lingayisebentisa ngayiphi indlela? (2)
- [20]**

**NOBE**

## 4.2 Fundza lenkondlo lelandzelako bese uphendvula imibuto letawulandzela:

<b>MAHLAHLANDLELA: J. J. THWALA</b>	
5	Labakwatiko batsi: Ulisango lemphilo, Usihlutfulelo semphilo, Ulitibuko lemphilo, Ungumhlahlandlela wemphilo.
10	Sango lemphilo yemuntfu, Vulela lusapho lwakaNtfu Lwendlule luphangelane kuwe, Lugijime ngematubane lamakhulu Luyofinyelel' esicongweni sakaMfundvo Kulelibuswa nguNgcondvonkhulu.
15	Sihlutfulelo semphilo yemuntfu, Vuleka singene ngekhatsi Kuletindvongakati letinkhulu, Siyotsekela lwati lolujulile Sigogodze inhlakanipho yeleNshonalanga, Sinots' emphefumulweni nasengcondvweni.
20	Tibuko lemphilo yemuntfu, Welisa labafuna kuwela Bafinyelele mshiyalowa, Bayogidza batibetsele, Bahlomele likusasa Lelingatiwa ngumuntfu.
25	Mhlahlandlela wemphilo yemuntfu, Yihlahle kumnyama kubovu, Kubhukul' emajaha embutfo, Kubhukule tintfombi telibutfo, Kuphumelele banumzane labatimisele, Kuphumelele bomake labatimisele.

- 4.2.1 Shano kutsi sonkondlo utsi ngulabanjani lababita loMhlahlandlela ngelisango nesihlutfulelo semphilo. (1)
- 4.2.2 Umuntfu longumhlahlandlela uhambaphi kulabo lahambisana nabo? (1)
- 4.2.3 Bunkondlo buni lobakhiwa ngemagama ekugcina emigceni 2–5? (1)
- 4.2.4 Sonkondlo uyibhalele tetsamelilwati letinganani nawufundzisisa lenkondlo? (1)
- 4.2.5 Usho kuphi sonkondlo nakatsi, 'mshiyalowa,' emgceni 20? (2)
- 4.2.6 Yini lasecwayisa ngayo sonkondlo nangabe sifuna kuphumelela kuloko lesikwentako? Caphuma umusho lowesekela imphefumulo yakho. (2)

- 4.2.7 Chaza inshokutsi yalamagama ladvwetjelwe kulomusho lolandzelako:  
Yihlahle kumnyama kubovu. (2)
- 4.2.8 Ngabe loMahlahlandlela utihlahlela ngayiphi indlela tetsamelilwati takhe?  
Chaza. (2)
- 4.2.9 Usho kutsini sonkondlo emigceni 13–14? (2)
- 4.2.10 Ushoni sonkondlo ngalomusho lolandzelako?  
Sigogodze inhlakanipho yeleNshonalanga. (2)
- 4.2.11 Kuliciniso leliphelile kangakanani kutsi bonkhe labalandzela loMahlahlandlela imphilo yabo iyavuleka futsi baphumelele etimphilweni tabo? Chaza. (2)
- 4.2.12 Ngemaphuzu lamabili bhala umehluko lokhona emkhatsini wesakhiwo sendzima yekucala nendzima yesitsatfu. (2)

**[20]****30 emamaki**

**SIGABA D                    LUHLELO NEKUSETJENTISWA KWELULWIMI****UMBUTO 5**

Fundza lethekesthi lelandzelako bese uphendvula imibuto letawulandzela.

Kwentekile ngalelinye lilanga Sipiwe asahamba aya ekhaya, kwamfikela ngemandla kutsi naye akatimanyanise nebangani bakhe. Naye bekatawudla kahle, akhombe ngalosekhatsi, ahawukelwe ngibo bonkhe bangani ngobe bangani banikana kuhlakanipha lokunyenti. Naye bekatawuba yintfombi lenhle lehlakanihile. Uze wakhumbula nangalela langa atawusuka ngematubane atsi, galo yephuka nakuchamuka imoti lebovu. Wacabanga Sipiwe kutsi kusho kutsi wenta bulima vele kutsi abaleke. Wakhumbula luhleko lwekuphukuta laluva luchunyiswa nguThuli kuleyo moti ngobe nawuganile uhlala ujabulile. Naku phela boThuli sebanebangani labasha ngisho nasesikolweni. Washo Thuli watsi, "Mine angali kugibela imoti." Phela boThuli naSipiwe bekubomjingi namkhotsane. Naye wabona kutsi akasale ayingenela lendlela, azuze bungani nebangani bakhe. Kodvwa bekangakakhohlwa kutsi kabogwala kuyahlekwa, kabosibheva kuyakhalwa. Loko abekwati kahle Sipiwe.

Uhamba nje sewuhlushwa kutsi ngubani latamvuma njengobe uyati kutsi esikolweni nguMusa lamcela kutsi amgane bese kuba ngulabanye bafana khona lena esikolweni ngobe vele bonkhe bafana bayawatsandza emantfombatane. Kwangatsi lomcabango wekutsi angagana bani umletsela intfokoto lementa ative asamelula etinyaweni. Wacala manje wahamba kakhulu kwangatsi nebuso bakhe buyamamatseka. Uye wakhumbula umdlalo lodlalwa bantfwana lotsi, "wen utsandza bani?" Lomdlalo udlalwa ngababili. Munye ubamba lolomunye umkhono awugencetise, entele kugebisa sandla salobanjiwe. Wakwenta loko ahlabela, abuye akhulume yedvwa.

[*Bungani Bebangani*; 88–89]

5.1 Bhala lomusho ngesikhatsi lesitako:

*Kwentekile ngalelinye lilanga.* (1)

5.2 Bhala mcondvophika waleligama lelidvwetjelwe kulomusho lolandzelako:

*Wenta bulima vele kutsi abaleke.* (1)

5.3 Ntjintja ligama lelidvwetjelwe likhombe dvute kulomusho lolandzelako:

*Ngulabanye bafana khona lena esikolweni.* (1)

5.4 Chaza kutsi loku lokulandzelako kusho kutsini njengobe kusetjentiswe kulethekesthi.

(a) Kukhomba ngalosekhatsi. (1)

(b) Kabogwala kuyahlekwa, kabosibheva kuyakhalwa. (1)

5.5 Kulomusho lolandzelako bhala ligama lelingumentiwangco.

*Wakhumbula luhleko lwekuphukuta laluva kuThuli.* (1)

- 5.6 Bhala kutsi letento letikulemisho lelandzelako tiletsa muphi umcondvo.
- (a) Lomcabango umletsela intfokoto. (1)
- (b) Kabogwala kuyahlekwa. (1)
- (c) Bangani banikana kuhlakanipha lokunyenti. (1)
- 5.7 Bhala lomusho ube yinkhulumombiko:
- Washo Thuli watsi, "mine angali kugibela imoti." (2)
- 5.8 Shano kutsi lamagama ladvwetjelwe kulemisho lelandzelako atitfo tini tenkhulumo:
- (a) *Naye bekatawuba yintfombi lenhle.* (1)
- (b) *Buhle bakhe bubonwa bafana besikolo.* (1)
- (c) *Loko abekwati kahle Siphiwe.* (1)
- 5.9 Endzimeni yekucala khokha emagama labomahambisana uwabhale phasi. (1)
- 5.10 Bhala emagama lamabili langena ngaphasi kwaleligama lelidvwetjelwe kulomusho lolandzelako:
- Wakhumbula umdlalo lodlalwa bantfwana.* (2)
- 5.11 Bhala imisho lemibili leyehlukene leyakhiwa ngulomusho lombici lolandzelako:
- Siphiwe kwamfikela ngemandla kutsi akatimanyanise nebangani bakhe.* (2)
- 5.12 Endzimeni yesibili bhala imisho lecuketse letindlela tesento letilandzelako:
- (a) Indlela leyamile. (1)
- (b) Indlela yesimo. (2)
- 5.13 Bhala wakho umbono ube yinselelo kulemisho lelandzelako:
- (a) Vele bonkhe bafana bayawatsandza emantfombatane. (2)
- (b) Bangani banikana kuhlakanipha lokunyenti. (2)

**[25]**

**UMBUTO 6**

Lungisa lapho kunemaphutsa khona kulemisho; *elulwimi*, *ekubhala nekupela*; kulemisho lelandzelako:

Kulomnyaka longetulu kutawuba lukhuni kuhlanyela emavejithebuli ngobe kuhlasele somiso lesikhulu. Emasimini indlala yembila itawuba yikhulu.

Kutabete lubisi emasi nenyama lenhle njengobe tinkomo tingawatfoli emanti ngalokufanele.

Ngenyanga yabhimbidwane umuntfu wonkhe ufisa ngatsi kungaphola, liphindze line kute bantfu baphile kangcono. Thishela nhloko uyasimemetela lesimo lesikuso lamuhla. Labanye bacabanga kutsi uyadlala ngalengkulumo yakhe.

[10]

**35 emamaki**

**Samba: 100 emamaki**